

«Як у ваду кануў...»

(Заканчэнне.
Пачатак на 1-й стар.)

З пачатку года ў Беларусі патанула 136 чалавек, адзначыў старшыня **Беларускага рэспубліканскага таварыства ратавання на водах Анвар ІГАМБЕРДЫЕЎ**. З іх 48 чалавек былі ў стане алкагольнага ап'янення. Купальны сезон гэтым летам адкрыўся пазней, чым звычайна, але нават за гэты кароткі перыяд у вадзе загінула пяць непаўналетніх.

Мора па калена

Калі прыводзіць статыстыку, з году ў год колькасць людзей, што тонучь у вадаёмах Беларусі, зніжаецца. Так, у 2019 годзе вада забрала жыцці 364 чалавек, з іх 24 непаўналетніх. У 2018 годзе патанула 374 чалавекі, у тым ліку 30 дзяцей. У 2010 годзе ў вадзе загінула 1313 чала-



век, 82 з якіх былі ва ўзросце да 18 гадоў. А ў 1999 лічбы і зусім зашкальвалі — 1600 чалавек і 190 непаўналетніх. За 20 га-доў колькасць патанулых скарацілася ў 4,5 раза. Але ёсць адна лічба, якая застаецца нязменнай, падкрэсліў спецыяліст. Штогод ад 65 да 73 % людзей, для якіх уваход у ваду стаў фатальным, знаходзіліся ў стане алкагольнага ап'янення. Несур'ёзнае стаўленне да мер бяспекі, пераацэнка ўласных сіл, бесклапотнасць у адносінах да сваіх дзяцей — усё гэта следства нецвярозай «адвагі».

А яшчэ ў спякоту і пад уздзеяннем алкаголю ў вадзе чалавека проста можа падвесці здароўе.

— Гарачае надвор'е само па сабе — нагрузка на арганізм: абязводжанасць, сухасць слізізтых. Алкаголь жа запускае біяхімічныя працэсы, якія таксама вядуць да абязводжанасці. У выніку — згушчэнне крыві, павышаная рызыка тромбаўтварэння, рост артэрыяльнага ціску і парушэнне сардэчнага рытму. І верагоднасць такіх грозных ускладненняў, як інсульт ці інфаркт, — кажа **загадчыца амбулаторнага наркалагічнага аддзялення № 2 Мінскага гарадскога клінічнага наркалагічнага дыспансера Вікторыя КОТАВА**.

Не радасць, а бяда

«Страшных гісторый» у зводках таварыства ратавання на водах заўжды дастаткова.

Нецвярозы тата пасадзіў маленькага сына на плечы

спелі своечасова і выратавалі і бацьку, і малога. Але адлік ішоў на хвіліны.

У Гомельскай вобласці бацька з трыма сынамі і яго сябар паехалі «мужчынскай кампаніяй» адпачыць на вадаём. Дзеці пайшлі купацца, выпадкова патрапілі на плынь, і іх стала адносіць ад берага. Мужчыны кінуліся на дапамогу, але самі былі не надта добрымі плыўцамі. Выратаваць прадстаўнікам АСВОДа ўдалося толькі аднаго з дзяцей і аднаго дарослага. Трое чалавек патанулі.

Вялікая сям'я выехала на Салігорскае вадасховішча. Дарослыя адпачывалі, а чатырохгадовага малога пасадзілі на матрац, што гайдаўся на хвалях каля берага. Калі бацькі пачулі плач малога, матрац ужо быў аднесены на 30 метраў у ваду. За ім адразу ж кінулася пятнаццацігадовая дзяўчынка. Яна ўмела плаваць, але задача была ёй не па сілах. Патанула і сама, і хлопчык.

Пад Брэстам маленькае дзіця было пакінута без нагляду. Малога бачылі многія, але нікому ў галаву не прыйшло задацца пытаннем, чаму ён без дарослых каля вады. Усе думалі, мама дзесьці побач. Потым дзіця знікла. Яго сталі шукаць і знайшлі... у вадзе. Вярнуць да жыцця хлопчыка ўжо не змаглі.

У вір галавой

Яшчэ адзін боль ратавальнікаў у купальны сезон — аматары ныраць з мастоў, з агароджы, проста з крутога берага. Па словах

Анвара Ігамбердыева, больш за ўсіх любяць папыраць у Барысаве і на Гомельшчыне. Часта даводзіцца ратаваць нырцоў на сталічных Цянцы і Чыжоўскім вадасховішчы.

— Гэта смяротна небяспечная гульня — падкрэслівае старшыня АСВОДа. — Часта пасля такіх трыкаў людзі становяцца інвалідамі. Прычым гэта, як правіла, маладыя людзі і падлеткі.

У Хойніцкім раёне маці з чатырма дзецьмі адправілася купацца на возера. Адзін хлопчык нырнуў, выбраўся на бераг і паскардзіўся: аднімаюцца ногі. Цяпер ён у рэанімацыі з сур'ёзным пашкоджаннем пазваночніка.

На вадаёмах, дзе ёсць станцыі таварыства ратавання на водах, спецыялісты рэгулярна абследаюць дно. Але і гэта не поўная гарантыя бяспекі. Плынь можа прынесці дрэва, вада можа сысці. Ды і чалавечы фактар ніхто не адмяняў: напрыклад, хтосьці можа кінуць у ваду пустую бутэлку...

— Мяне часта пытаюць: на якіх вадаёмах Беларусі можна ныраць. Адказваю: у басейнах, дзе ёсць трэнер, які навучыць правільна ўваходзіць у ваду. Без гэтага ўмення атрымаць сур'ёзную траўму падчас скачкоў у ваду можна нават у басейне.

Дапамажы сабе сам

Сёння ў нашай краіне дзейнічае 66 станцый і 138 пастоў АСВОДа. Беларускія ратавальнікі працуюць эфектыўна. З пачатку года яны выратавалі жыцці 63 чалавек, восем з якіх — дзеці і падлеткі.

Літаральна на днях у Гродзенскай вобласці танула васьмігадовая дзяўчынка. Яна адправілася на вадаём з бабуляй. Дзяўчынку ўдалося выратаваць дзякуючы прадстаўнікам таварыства ратавання на водах і медыцынскаму работніку, якая праводзіла рэанімацыйныя мерапрыемствы.

Але ратавальнікі ёсць далёка не на ўсіх вадаёмах Сінявокай, таму важна памятаць: тваё жыццё і жыццё тваіх дзяцей — гэта твая адказнасць.

Аляксандра АНЦЭЛЕВІЧ.

Ведай наших!

ПАДВЕДЗЕНЫ ВЫНІКІ КОНКУРСУ СПАСОВІЧА

Больш за сотню работ даслалі сёлета на штогадовы конкурс імя У. Спасовіча, заснаваны Міністэрствам юстыцыі. За жаданую і прэстыжную сярод юрыдычнай суполкі ўзнагароду — бронзавую статуэтку, якая ўвасабляе сабой законнасць і літаратурны талент, — змагаліся адвакаты, юрысты, журналісты і творчыя калектывы.

Дасланыя на суд журы работы ў Міністэрстве юстыцыі назвалі скарбніцай ідэй і ініцыятыў, бо гэта не толькі публікацыі, тэле- і радыёперадачы на прававую тэматыку, але і паўнаважныя выданні і цэлыя творчыя праекты.

— Усё гэта спрыяе стварэнню прававой дзяржавы і фарміраванню прававой культуры грамадства, — падкрэсліў **міністр юстыцыі Алег СЛІЖЭЎСКІ**. — А журналісты, якія працуюць у прававой тэме, трансліруюць людзям новаўвядзенні заканадаўства, даступнай мовай выкладаюць часам складаныя для ўспрымання нормы права.



Цікавасць да конкурсу і яго прэстыж з кожным годам узрастаюць, як і колькасць удзельнікаў і намінацый. Сёлета сярод 24 журналістаў краіны **спецыяльны карэспандэнт газеты «Звязда» Ірына СІДАРОК** стала пераможцам у сваёй катэгорыі, атрымаўшы галоўны прыз конкурсу — статуэтку. Пачэсная ўзнагарода — сведчанне прызнання юрыдычнай суполкай інфармацыйнай карысці і практычнай дапамогі людзям дзякуючы пастаяннай рубрыцы «Правая гасцёўня», якую на старонках «Звязды» вядзе Ірына.

Віншваем калегу і жадаем новых творчых поспехаў!

Шануй сваё

ВЯРТЛЯВАЯ ЧАРОТАЎКА НА МАНЕТАХ БЕЛАРУСІ

Адна з самых рэдкіх птушак нашай краіны, якая 22 гады таму стала сімвалам грамадскай арганізацыі «Ахова птушак Бацькаўшчыны», упрыгожыла памятныя манеты.

Цяпер нумізматы і аматары дзікай прыроды могуць набыць сабе ці для падарунка памятную манету «Заказнік «Званец» з рэльефнай выявай гэтай птушкі, якая корміць сваіх птушанят. Гэта ўжо сёмая манета з серыі «Заказнікі Беларусі». На рэверсе манеты выяўлена рэдкая архідэя — венерын чаравік. Яна, як і вяртлявая чаротаўка, — адметны від заказніка «Званец».

Дырэктар АПБ Аляксандр ВІНЧЭЎСКІ паведамляе, што вяртлявая чаротаўка — від, якому пагражае глабальнае знікненне, а ў Беларусі гэтай птушкі гняздуецца больш за 40 % яго сусветнай папуляцыі. «Вялікае асаковае балота Званец на Брэстчыне — найважнейшае месца гнезджання гэтай чаротаўкі ў свеце. Тут на балотных выспах батанікі знайшлі і найвялікшыя зараснікі рэдкіх архідэй. Дзякуй беларускім банкірам, якія дапамагаюць прыродаахоўнікам раскаваць пра выдатную беларускую прыроду. Гэта дапамога яе захаваць», — лічыць кіраўнік арганізацыі.

Сяргей КУРКАЧ.

ШТО Ё СВЕЦЕ РОБІЦЦА

Другая хваля пандэміі каранавіруса можа пачацца ў Паўднёвым паўшар'і



Эпідэміёлагі асцерагаюцца, што з-за зімы, якая настала ў Паўднёвым паўшар'і, і сезона распаўсюджвання рэспіраторных захворванняў, да якіх адносіцца і COVID-19, можа пачацца другая хваля пандэміі, паведамляе Euronews. У аўстралійскім штаце Вікторыя ў апошнія дні назіраецца рост колькасці тых, хто заразіўся COVID-19. Прэм'ер-міністр штата Дэнэл Эндрус заклікаў да асцярожнасці і захавання санітарных мер. «Я разумею жаданне пакінуць усё ў мінулым, але, на жаль, рэальнасць іншая, і прыкідвацца і рабіць выгляд, што эпідэмія завершана, сэнсу не мае», — адзначыў ён. Улады Аўстраліі і Новай Зеландыі заклікаюць жыхароў пры выяўленні найменшых сімптомаў прастуды неадкладна звяртацца па медыцынскую дапамогу, а таксама здаваць тэсты на каранавірус. Не спыняецца рост колькасці заражэнняў у Бразіліі. СААЗ

расцэньвае эпідэміялагічную сітуацыю ў гэтай амерыканскай дзяржаве як адну з самых цяжкіх у свеце.

ПАР абвясціла пра інвестыцыйны план на \$133 млрд

Урад Паўднёва-Афрыканскай Рэспублікі апублікаваў дзесяцігадовы план інвестыцый у інфраструктуру аб'ёмам 2,3 трыльёна паўднёва-афрыканскіх рэндаў (\$133 млрд). Новыя праекты, як чакаецца, створаць больш за 1,8 млн рабочых месцаў і падтрымаюць аднаўленне эканомікі ПАР пасля крызісу, выкліканага пандэміяй каранавіруснай інфекцыі, паведаміла агенцтва Bloomberg. Прэзідэнт краіны Сірыл Рамафоза заявіў, што пандэмія павысіла неабходнасць нарошчвання інвестыцый у эканоміку. ВУП ПАР у 2020 годзе, як чакаецца, скараціцца не менш чым на 7 працэнтаў. «У доўгатэрміновай перспектыве гэтыя інвестыцыі павялічаць патэнцыял нашай эканомікі, дазваляць скараціць кошт транспарту і павысіць надзейнасць паслуг электра-



забеспячэння і іншых камунальных паслуг», — заўважыў Рамафоза.

На поўдні Мексікі адбыўся магутны землятрус

Нацыянальная сейсмалагічная служба краіны (SSN) ацаніла яго магнітуду ў 7,5. Паводле яе інфармацыі, эпіцэнтр знаходзіўся ў Ціхім акіяне — за 23 кіламетры на поўдзень ад горада Крусесіта штата Аахака, а гіпацэнтр — на глыбіні 5 км. У населеных пунктах штата Аахака пашкоджаныя будынкі (уключаючы бальніцу з заражанымі каранавіруснай інфекцыяй ва Уатулька), адбыліся аптэні. Два чалавекі загінулі, паведаміў губернатар штата Алехандра Мурат. З-за землятруса ўзнік пажар на нафтаперапрацоўчым заводзе ў горадзе Салін-Крус, яго работа была спыненая, перадаў тэлеканал Once Noticias. Падземныя штуршкі адчуваліся таксама ў федэральнай сталічнай акрузе Мехіка і шэрагу штатаў. Землятрус прывёў да невялікага цунамі, якое, на жаль, не нанесла вялікай шкоды. Папярэджанні былі абвешчаныя таксама і ў суседніх краінах — Гватэмале, Сальвадоры і Гандурасе.

